

2 SAN PEDRO

Pedro Toya Coşe'e Hua Saicohua'ina

1 ¹Yë'ë, Simón Pedropi iye toya ja'hua toyayë, mësaruni caquë, Jesucristo jo'yaëpi ì jëjo daoquëpi. Maija'quë nuñerepa yo'oquëpi cui'ne Jesucristo paire huasoquëpi, yëquë cuasayeje pa'ye Maija'quë pa'iji cuasayere de'oyere pare cuasa tì'añe isisicohua'ina toyayë. ²Maija'quë coa isiye cui'ne jo'cua de'oye pa'iyepi mësarute jerepa pa'ijaquë, mai Èjaë Jesucristore cui'ne Maija'quëre mësarua cuasa tì'a do'ipi.

Cristore Tuicohua'i Yo'oye

³Maire Maija'quëpi soipi, ì jerepa pa'iyepi cui'ne ì de'oyerepa yo'oyepi. Jaje pa'ina, Maija'quëpi ì tutupi maire isipi, si'aye caraye peoyerepa, nuñerepa de'oyerepa yo'ojë pa'i ja'ñere, ìte mai cuasayepi. ⁴Ja co'amaña do'ija'a jaiye ì ca nëose'e ai de'oyere pare jai do'ire maina isipi, maipi iye yeja paì äaye nëñepi co'a de'oyena sayere cati saiscicohua'ipi pa'ijë ì pa'iyeyere tì'ani pa'ijajë caquë. ⁵Jaje pa'ina, mësarua ai seña maca payere cajë tutu yo'oye pa'iji. Jaje pa'ina, mësarua Maija'quë pa'iji cuasayepi de'oyese'e yo'oyere se mëojë'ë. De'oyese'e yo'oyepi ta'ñe cuasayere se mëojë'ë. ⁶Ta'ñe cuasayepi yëyere co'ye quëco tì'añere se mëojë'ë. Yëyere co'ye quëco tì'añepi yo'o jujama'pë quëcoyere se mëojë'ë. Yo'o jujama'pë quëcoyepi nuñerepa cuasayese'e se mëojë'ë. ⁷Nuñerepa cuasayepi Maija'quë do'ijëre oiyere se mëojë'ë. Maija'quë do'ijëre oiyepi, si'aohua'ire paire oiyere se mëojë'ë.

⁸Jaje mësarupi iye co'amañare pajë se mëoto mësarua pa'iyë do'i quë'ye pasipi, coa pa'iyë peojë. Cui'ne mësarua Cristore cuasase'ere se mëoñe pa'iji. ⁹Jaje pa'iquëta'are iye co'amañare peoquë cato ñama'quëje pa'i api. Panita'a ñaco poreije pa'i api. ì ja'ñë co'aye yo'ose'e tsoa toçaise'ere huañeyesiquë api. ¹⁰Jaje pa'ina, Maija'quë do'ijë, mësarute Maija'quë sahuani ì tsecohua'ire nese'ere ìñoñu'u cajë ai cuasajë yo'ojë'ë. Mësarupi jaje yo'oni co'aye yo'oyena ta'ñe ti paja'cohua'i a'ë. ¹¹Jaje cui'ne maire huasoquë Jesucristo cuañe te'tepi mai cacaja'a eta sa'ro jaicorepa hui'yocaisicopi pa'ija'coa.

¹²Jaje pa'ina, mësarupi ta'ñe cuasajë nuñere pare ocue pa'i macarepa pa'itoje ja yë'ta'api yë'ë cato mësarute ca sëtouquë pasi'i si'aye mësarute

ye'yase'ere. ¹³Jaje pa'ina, yè'è cato iye nuñere pa'è cuasayë. Ja yè'ta'a yè'è huajëquë pa'i maca cato mësarute yèhuo sètoquë pasi'i caquë. ¹⁴Jaje pa'iquëta'are mai Èjaë Jesucristopi yè'ère quëa ñnopi, mè'è esa iye yeja pa'iyë jëoja'quë a'è caquë. ¹⁵Jaje pa'ina, yè'è ju'isi jeteyo'je yè'è ca sètosi co'amañare si'anë cuasa cuañoñe pa'ijaquë caquë, yè'è ai cuasaye ja'ye yo'oyë.

Mai Èjaë De'oyere Ñaño

¹⁶Mai Èjaë Jesucristo daiye cui'ne ì tutu què'irepa pa'iyere yèquë mësarute quëase'e paise'e coa cuasa huëose'ere quëaye pa'huë. Yèquë ñaco care papi jerepa pa'i pa'ina, ñase'ere quëahuë. ¹⁷Cui'ne yèquëpi ìte ñajë cui'ne asahuë, Maija'quëpi Jesure de'oquëre pani, jerepa pa'ini sihuaquë ma'tëmopi de'o yè'orepa “iquë api, yè'è mamaquë, yè'è oiquërepa. Ìni ai sihuaquë pa'iyë,” caquëna. ¹⁸Jaje asahuë, ma'tëmopi yè'ose'e Maija'quë caye jutaquëna, jeto de'o cutihuëre Èjaë ja're conì pa'i maca.

¹⁹Jaje cui'ne payë, maire jerepa care paye necai cocajë. Ja cato Maija'quëre quëacaicohua'i toyajë pa'ise'ere cayë, jare mësaru de'oyerepa asacaiye pa'iji, toa tsëo pë ñami miacaiyeje pa'ye mësarute miacaiyere. Jaje miacai pasipi, mësaru joñoana, ñata ma'ñocore papi miacaiye tì'a macaja'a. ²⁰Jaje pa'ina, mësaru cato cuasaye pa'iji. Maija'quë coca toyase'e cato paì quëase'e peoye a'è. ²¹Jaje pa'ina, Maija'quëre quëacaicohua'i cato ìohua'i cuasayepi huëojë caye pa'ahuë'è. Coa ai jerepa Maija'quë joyopi quëaquëna, Maija'quë yèyere ca'ahuë'è.

Coa Cosoye Ye'yacohua'ire Quëaye

(Judas 4-13)

2 ¹Israel paì Maija'quëre quëacaicohua'ipi pa'iyë, cacohua'i. Coa cosocohua'i pa'ahuë'è. Jaje cui'ne mësaru acohua'ijë ye'yacohua'ipi coa cosocohua'i pa'ija'cohua'i a'è. Jaohua'ipi yahurepa ìohua'i co'aye cuasayere ye'yacohua'i a'è nejo cocare. Jaje yo'ojëta'a ìohua'ire huasosi ëjaëni coa caquë api caja'cohua'i a'è. Jaje ca do'ire ìohua'ire ai esa nejoñepi tìtasipi. ²Jai paì jaohua'ire tuija'cohua'i a'è, ìohua'i co'aye yo'oyere ñajë. Jaohua'i do'ire iye de'o cocare, yecohua'ipi co'aye caja'cohua'i a'è. ³Jaje pa'ina, ai curiquë yè do'ire mësaru payere sioja'cohua'i a'è, coa cosoye ye'yayepi yo'ojë. Jaje pa'ina, jaohua'ire cato nejoñepi ti jëa tì'añe peoyere papi uteji, tsoe hue'ñana jaje nejoja'cohua'ire ña nëosicohua'ire sète.

⁴Diusu ì huiñaohua'i tayosi do'i sai de'huacaiye pa'aji'i. Coa ai jerepa ìohua'ire cato huëni ai nea hue'ñare pana toa yejana jëocoaj'i'i. Jaohua'i cato paì ñape yo'ose'e ña mu'señarepa ca tējija'cohua'ipi de'huasicohua'ipi pa'iyë. ⁵Jaje pa'ye cui'ne yeja tsoe hue'ña pa'isicohua'ireje Diusu sai de'huacaiye pa'aji'i, ìohua'i tayose'e. Coa ai jerepa ocopi co'je hueaj'i'i. Co'je hueacona, coa Noé macase'ere, ìti nuiñe pa'iyere quëasiquëse'ere cui'ne ì ja're conì

siete pa'i pa'icohua'ise'ere huasoaj'ji'i. ⁶Jaje cui'ne Sodoma cui'ne Gomorra pa'i daripējaje Diusupi nejoaj'ji'i, huatase'e ëo huesoquë. Iye cato yo'oa'ji'i, jeteyo'je co'a pa'i pa'icohua'ipi jaje yo'oye co'aye a'ë cuasajë pa ja'ñere caquë. ⁷Jaje yo'oquë coa Lotse'ere huasoaj'ji'i, co'a paipi co'ayere yo'ojëna, ñaquë oi pa'isiquëse'ere. Jaë cato nuñe pa'iquë pa'aji'i. ⁸Jaje nuñe pa'ipi ìohua'i quëno macare pa'i si'a mu'señapi si'aye ìohua'i co'aye yo'oyere asaquë cui'ne ñaquë ì de'o joyopi ai yo'oquë oi pa'aji'i. ⁹Jaje mai Èjaë cato ìna isisicohua'ire neñañere pa'ito huasoquë api. Jaje pa'iquëta'are co'acohua'ire cato pa'i ñape yo'ose'le ña mu'serepa si'seja'cohua'ini paquë api.

¹⁰Diusupi si'seja'quë api, si'sire yëjë yo'ojë pa'icohua'ire, ëjaohua'i cayere coejë sañope cacohua'ire. Jaje pa'ìohua'ipi huajëya'ye peoyerepa cui'ne ai co'a ju'ima'pë ìohua'i yëyese'le cuasajë ti ca'rama'pë ëjaohua'ire co'aye cacohua'i a'ë. ¹¹Jaje pa'iquëta'are huññaohua'i ai tutu pacohua'ita'a ëjaohua'ire co'aye cama'cohua'i a'ë, Maija'quë ña hue'ña.

¹²Jaje pa'iquëta'are jaohua'i cato coa nëtërojaicohua'iije pa'ìohua'i a'ë. Asa ti'añe peocohua'i a'ë. Coa ìohua'ire nëiñeje yo'ocohua'i a'ë. Tseani huani jeoja'cohua'ipi jojosicohua'i a'ë. Jaje pa'ìohua'ipi ìohua'i asaye ti'a ma'ñere co'aye a'ë cayë. Ja do'ire nëtërojaicohua'i ju'iñeje pa'ye ai yo'ojë juni huesëja'cohua'i a'ë. ¹³Yecohua'ire ìohua'i co'aye yo'osi do'ire sa'i de'hua cuañojë yure cato si'a mu'seña anirojajjë sihuacohua'irepa pa'iyë, cuasayë. Jaohua'i cato si'si a'sioje pa'ìohua'i pa'iyë, mësarü ja're conì. Jaje pa'ìohua'ipi mësarü ja're conì ao aijë sihuayë cajë yo'oyë, ìohua'ire coso huesose'ere jerepa yo'o huajëjë.

¹⁴Jaje pa'ìohua'ipi te'o macareje, nomiore coa ñañe pañë, jare nomi ëayese'epi ñacohua'i a'ë, tayo yo'oyeje ti jë'ljoma'cohua'i a'ë. Tutu peocohua'ire cato ìohua'i yo'oyepi cosojë co'aye yo'oyena ne taocohua'i a'ë. Ai co'amaña tsi'soni payere cajë ta'ñerepa yo'ocohua'i a'ë, Maija'quë co'aye ca nëosicohua'ipi. ¹⁵Beor mamaquë Balaam co'ayere yo'oquë curiquë nesi'i caquë yo'o ja'ñeje pa'ye yo'oyë, jaohua'i cato. ¹⁶Jaje yo'oquëna, ìte burra ti cama'copi pa'i yë'ore papi ì tayoquë yo'oyere ca quëcoa'co'ë. Jaje cani ì cuepequë yo'oyere necaiye pa'aco'ë.

¹⁷Iye pa'i cato oco dea pëpi oco peocoje pa'icohua'i a'ë, cui'ne sirioni tutupi tìrona tutu saoyeje pa'ìohua'i a'ë, nea hue'ñare pana ti nejoja'cohua'ire ña nëosicohua'ipi pa'iyë. ¹⁸Jaohua'i cato pa ëaye nëi tutupi ca huëocohua'i a'ë, do'i peo cocapi cajë. Jaje cajë tayocohua'i quë'ropija'a cati huajësicohua'ini, ìohua'i capë co'aye yëyena capë ëayere sëo mease'ere yo'ojë, cosojë jaohua'ire co'aye yo'oyena ne taocohua'i a'ë. ¹⁹Jaje yo'ojë cayë iye a'ë, de'oyerepa pani huajëye. Jaje cajëta'are ìohua'i si'si pa'iyepi jo'ya nesicohua'ire paji. Jaje pa'ina, si'a pa'i ìohua'ire yo'o ëaquëna, quëco ti'ama'pë yo'oyere ëjaëre payë. Japi jo'ya nesicohua'ire paquëna, pa'iyë. ²⁰Jaje pa'ina, maire huasoquë Èjaë Jesucristore asa do'ire iye yeja co'aye pa'iyere cati saicohua'ipi cui'naohua'ini ja'në co'aye yo'ose'epi hue' cosicohua'i pani, ja'në pa'ise'e

seña maca co'a hueñana cacayë. ²¹Ja do'ire ai jerepa de'ora'pi, jaohua'ire nuñerepa pa'i cocare asama'cohua'ipi pa'ito co'aji. Yure cato Maija'quë de'oyerepa cuañeñere johua'ina isipi, ite asacohua'ita'a jëoni pa'ijëna. ²²Jaje pa'iquëta'are jaohua'ina t'api, tsoe case'epi: "Jo'ya yai i siso oasiconi ani coquë api, cui'ne sese ja'a de'oye tsoa tosicopi ya'o dana cui'naopi cuyacoa."

Ëjaërepa Daiyere Quëaye

3 ¹Maija'quë do'ijë yë'ë oicohua'i, ico cato yë'ë cayaye acore mësarute toya saocoa. Iye cayaye toya saoyena, mësarü nuñerepa cuasajë pa'iyere yëhuo sëtos'i cuasahuë. ²Jaje pa'ina, huañeyema'pë pa'ijë'ë, Maija'quëre quëacaicohua'i de'ocohua'irepa case'ere, cui'ne Ëjaërepa huasoquë cuañese'ere, jare i jëjo daocohua'i mësarute ye'yase'ere.

³⁻⁴Cuasajë'ë, iyere: Tëji mu'seña cato johua'i yëyeje pa'ye co'ayere yo'ocohua'ipi daija'cohua'i a'ë. Jaohua'ipi cue'cue yë'opi, seja'cohua'i a'ë: "Me neo'ni, yure Cristo dasi'i ca nëose'e", mai aipë maña juju satoje yeja de'hua maca acoje pa'io'pi nëio carajaico iye yeja. ⁵Jare secohua'ipi cato tsoe hueña Maija'quëpi cuañequëna, ma'tëmo ëjacona, cui'ne yejaje oco da'case'e pa'isicopi oco da'caja'a yeja ëjapi. Jare asacohua'ita'a jare asayere coejë jaje cayë. ⁶Cui'ne tsoe hueña yejaje ocopi col'jeni si'aye iote pa'iyere nejose'eje asacohua'i a'ë. ⁷Jaje pa'iquëta'are ma'tëmo cui'ne yeja yure pa'iyere cato toana ëo ja'nepi pa'iji, Maija'quë cuañe do'ipi de'huase'epi. Ja toapi pai ñape yo'ose'e ña tëji mu'serepa co'acohua'ire ëo huesoquë nejoja'quë api.

⁸Maija'quë do'ijë yë'ë oicohua'i iyeje huañeyema'pë pa'ijë'ë, mai Ëjaëre cato te'e mu'sepi mil ometëcaje pa'ye pa'iji, cui'ne mil ometëcapi te'e mu'seje pa'ye pa'iji. ⁹Mai Ëjaë yecohua'i cayeje pa'ye i ca nëose'ere yo'o t'ama'ë tsoe nëima'ë pa'iji. Coa ai jerepa i cato mësaruni cuasaquë dahuëre yo'oji, pai juni huesëyere ësequë. Jaje pa'ina, i cato yëji, si'aohua'i Maija'quëna ponëni col'iyere tiro pa'icohua'ipi.

¹⁰Jaje pa'iquëta'are ti cuasama'topi t'aja'coa, Ëjaë mu'se cato, co'amaña ñaë daiyeje pa'ye. Ja macarepa ma'tëmo cato peo hueñarepa nejosico pasio ai huajëya'yerepa tutu pisiyepi. Ja macarepa ma'tëmo pa'i co'amaña peo hueñarepa ëose'e pasipi, cui'ne iye yeja pa'i co'amañaje peo hueñarepa ëose'e pasipi.

¹¹Jaje si'aye nejo ja'ñese'e pa'iji asacohua'i sëte, ai jerepa ina isisicohua'ipi ise'ere cuasajë necaijë pa'iyere pa'iji. ¹²Jaje pa'ina, Diusu yo'oja'a mu'se esa t'ajaquë cajë tutu yo'ojë'ë, Maija'quë yo'oja'a mu'serepa t'añere utejë. Ja mu'se cato si'aye ma'tëmo pa'iyere cui'ne yeja pa'iyere nejo huesose'e pasipi, toa uyepi peo hueñarepa ucosi huesoquëna. ¹³Jaje pa'iquëta'are mai cato huajë ma'tëmore cui'ne huajë yejare utejë pa'iyë. Diusu ca nëose'ere de'oyese'e cui'ne nuñere pase'e pa'lja'tore.

¹⁴Jaje pa'ina, Maija'quë do'ijë maña iye co'amañare utejë pa'ijë de'oye yo'ojë pa'ijë'ë. Maija'quëpi titani si'si te'ña peocohua'ire cui'ne co'aye yo'ose'e

peocohua'ire de'oye ñaja'quëre. ¹⁵De'hua cuasajë'ë, mai Ëjaë cato maire oi do'ire esa daiye paji, maipi huasosicohua'i pa'ijajë caquë. Jaje cui'ne toyapi, Maija'quë do'iquë mai oiquë Pablojë, Diusu ite ta'ñe asaye isise'eje pa'ye. ¹⁶I mësarute toya saoye ñape iye ayere mësarute capi. Jare caquë toyase'e ayeta'a yeque cato asa ti'ñe jëayeque pa'iji. Pa'ina, jare huesëohua'ipi Maija'quë pa'iji cuasaye carasicohua'ipi tiñe ponañë. Ja ponañeje pa'ye Maija'quë coca toyase'eje tiñe ponacohua'i sëte, iohua'i nejo cuãño ja'ñere jaje yo'oyë.

¹⁷Ja do'ire Maija'quë do'ijë, yë'ë oicohua'i mësaruru cato iye pa'i ja'ñere cuasacohua'ipi de'hua ñajë pa'ijë'ë, mësaruru nuñerepa pa'iyere, co'acohua'ipi mësarute iohua'i cosoyepi ne taøjë. ¹⁸Jaje pa'ina, mësaruru cato ai jerepa mai Ëjaë huasoquë Jesucristoni de'oyerepa i pa'iyere asa ti'ajë'ë, i oiyëje pa'ye oiyena ai de'oja'cohua'i. Jaëpi de'oquërepa yure cui'ne je'nëna ti carajaima'quërepa. Jaje pa'ijaquë.